

**मुख्य समाचार''**

- मुख्यमंत्री सुखविंद्र सिंह सुक्खू ने हिमाचल की आर्थिक स्थिति को सुदृढ़ करने के लिए केंद्र से उदार सहयोग देने का किया आग्रह।
- भारतीय सेना के स्थापना दिवस पर कई कार्यक्रम आयोजित— राज्यपाल शिव प्रताप शुक्ल ने युवाओं से सैनिकों के जीवन से प्रेरणा लेने का किया आह्वान।
- लोक निर्माण मंत्री विक्रमादित्य सिंह ने कहा— अधिकारियों का पूरा सम्मान— जनता के हितों से किसी भी कीमत पर नहीं करेंगे समझौता।
- सिरमौर ज़िला के तलांगना गांव में हुए अग्निकांड में 6 लोगों की जलने से मृत्यु— मृतकों में 3 बच्चें भी शामिल।
- भाजपा की राष्ट्रीय उपाध्यक्ष रेखा वर्मा ने जी राम जी योजना को आत्मनिर्भरता की दिशा में बताया ऐतिहासिक कदम।

**मुख्यमंत्री**

मुख्यमंत्री सुखविन्द्र सिंह सुक्खू ने हिमाचल प्रदेश की आर्थिक स्थिति को सुदृढ़ करने के लिए केंद्र सरकार से उदार सहयोग प्रदान करने का आग्रह किया है। आज नई दिल्ली में केंद्रीय वित्त मंत्री निर्मला सीतारमण के साथ बैठक में उन्होंने राज्य की वित्तीय स्थिति पर चर्चा की। सुखविन्द्र सिंह सुक्खू ने राजस्व घाटा अनुदान को न्यूनतम 10 हजार करोड़ रुपये प्रतिवर्ष निर्धारित किए जाने का केंद्रीय मंत्री से आग्रह किया। उन्होंने 16वें वित्त आयोग के अवार्ड पीरियड के दौरान राज्यों के राजस्व व व्यय अनुमानों के यथार्थवादी आकलन पर बल दिया। मुख्यमंत्री ने पहाड़ी राज्यों के लिए अलग से एक 'ग्रीन फंड' के गठन की पैरवी करते हुए कहा कि इसमें प्रतिवर्ष 50 हजार करोड़ रुपये का प्रावधान सुनिश्चित किया जाए। सुखविन्द्र सिंह सुक्खू ने केंद्रीय वित्त मंत्री से राज्य को अतिरिक्त सहयोग देने का अनुरोध किया और राजस्व घाटा अनुदान में पिछले कुछ वर्षों में आई भारी कमी के कारण राज्य की वित्तीय क्षमता पर पड़े प्रतिकूल प्रभाव का उल्लेख करते हुए जी.एस.डी.पी. का अतिरिक्त दो प्रतिशत उधार लेने की अनुमति देने की मांग की।

**स्थापना दिवस**

भारतीय सेना ने आज अपना 78वां स्थापना दिवस मनाया। युवाओं को भारतीय सेना में शामिल होने के लिए प्रेरित करने के उद्देश्य से आज देशभर में सेना द्वारा अलग-अलग कार्यक्रमों का आयोजन किया गया। इसी कड़ी में शिमला के रिज मैदान में सेना प्रशिक्षण कमान शिमला द्वारा "नो यूअर आर्मी" मेले का आयोजन किया गया। सेना के सेवानिवृत्त ब्रिगेडियर हरजीत सिंह ने मेले का शुभारंभ किया। इस अवसर पर सेना प्रशिक्षण कमान शिमला द्वारा शस्त्र प्रदर्शनी, स्वास्थ्य शिविर, सेल्फी प्वाइंट, सेना पाइप बैंड की प्रस्तुति का आयोजन किया गया और युवाओं को भारतीय सेना में शामिल होने के लिए प्रेरित किया। इस मौके पर आर्टरैक के चीफ ऑफ स्टाफ लेफ्टिनेंट जनरल सुकृति सिंह दहिया सहित सेना के वरिष्ठ अधिकारी विशेष रूप से मौजूद रहे।

**राज्यपाल**

राज्यपाल शिव प्रताप शुक्ल ने कहा है कि प्रधानमंत्री नरेंद्र मोदी के नेतृत्व में केंद्र सरकार ने सैनिकों और उनके परिवारों के कल्याण के लिए विभिन्न योजनाएं शुरू की हैं। हमीरपुर ज़िला के सुजानपुर में आज पूर्व सैनिक लीग सुजानपुर और सर्वकल्याणकारी ट्रस्ट द्वारा आयोजित सेना दिवस समारोह में बतौर

मुख्य अतिथि उन्होंने कहा कि 15 जनवरी भारतीय सेना के अदम्य साहस, अनुशासन और देशभक्ति की याद दिलाता है। राज्यपाल ने कहा कि रक्षा क्षेत्र में बढ़ते स्वदेशीकरण से सशस्त्र बल सशक्त हो रहे हैं और युवाओं के लिए नए अवसर भी सृजित किए जा रहे हैं। उन्होंने कहा कि हाल ही के सैन्य अभियानों ने सशस्त्र बलों के प्रति जन विश्वास को और मज़बूत किया है। राज्यपाल ने युवाओं से सैनिकों के अनुशासित जीवन और समर्पण भाव से प्रेरणा लेने का आह्वान किया। उन्होंने कहा कि पूर्व सैनिक अपने सेवा काल के बाद भी राष्ट्र निर्माण में अपना अमूल्य योगदान दे रहे हैं। इस अवसर पर राज्यपाल ने विभिन्न क्षेत्रों में उत्कृष्ट सेवाएं देने वाले व्यक्तियों को सम्मानित भी किया।

### जयराम ठाकुर

नेता प्रतिपक्ष जयराम ठाकुर ने कहा है कि देवभूमि हिमाचल के युवाओं में देशभक्ति का जज़्बा ही राष्ट्र का असली सुरक्षा कवच है और वे सैनिकों के कल्याण के लिए हमेशा तत्पर रहेंगे। सुजानपुर में आयोजित सेना दिवस के भव्य कार्यक्रम में अपने संबोधन में उन्होंने कहा कि हिमाचल क्षेत्रफल और जनसंख्या में छोटा है, लेकिन प्रथम परमवीर चक्र से लेकर कारगिल युद्ध तक सीमाओं की रक्षा में यहां के वीर जवानों का बड़ा योगदान रहा है।

### विक्रमादित्य सिंह

लोक निर्माण मंत्री विक्रमादित्य सिंह ने कहा है कि वे टकराव की राजनीति में विश्वास नहीं रखते लेकिन प्रदेश की जनता के हितों से किसी भी कीमत पर समझौता नहीं करेंगे। आज शिमला में उन्होंने कहा कि जनप्रतिनिधियों का मूल उद्देश्य केवल जनता की सेवा होना चाहिए और वे इसी भावना के साथ कार्य कर रहे हैं। विक्रमादित्य सिंह ने कहा कि उनके मन में आई.ए.एस. और आई.पी.एस. अधिकारियों के लिए पूरा सम्मान है।

मगर हमें यह चीज को देखना है इस चीज को समझना है कि कोई भी अधिकारी जो हिमाचल प्रदेश में सेवा करने के लिए आ रहे हैं चाहे वे आईपीएस हैं, आई आई एस, हिमाचल में उनका स्वागत है , हम उनका पूरा मान सम्मान करते हैं। संविधानिक ढांचे के तहत उनका हिमाचल प्रदेश में स्वागत है, मगर हमें हिमाचल के हितों को भी साधना है। अगर हमें ऐसा लगता है कि हिमाचल के हितों को जहां पर लगेगा कि इस तरीके की चीजों के साथ कोई कंप्रोमाइज हो रहा है या हिमाचल के हितों की अनदेखी हो रही है, ज जीम बवेज वी जीम पदजमतमेज वी जीमेम वीपिबमते तिवउ व्जपेकम, उनको यह समझना पड़ेगा कि हिमाचल में रहे, हिमाचल के लोगों की सेवा करें, मगर यहां पर शासक बनने का प्रयास न करें।

### आगजनी

सिरमौर जिला की नौहराधार तहसील के तलांगना गांव में बीती रात एक मकान में आग लगने से एक ही परिवार के 6 लोगों की जलने से मौत हो गई है जबकि एक व्यक्ति बुरी तरह से झुलस गया है। घायल का उपचार सोलन अस्पताल में चल रहा है। घटना में 6 मृतकों में से 4 के शव बरामद हो गए हैं, जबकि 2 की तलाश जारी है। मृतकों में 3 बच्चे भी शामिल हैं। इस बीच, प्रदेश कांग्रेस अध्यक्ष विनय कुमार ने दिल्ली दौरा छोड़कर आज प्रभावित स्थल का जायज़ा लेकर घटना की जानकारी ली। मुख्यमंत्री सुखविंद्र सिंह सुक्खू और शिक्षा मंत्री रोहित ठाकुर ने इस घटना पर गहरा दुख व्यक्त किया है। मुख्यमंत्री ने जिला प्रशासन को प्रभावित परिवारों को हर संभव सहायता उपलब्ध करवाने व घटना के कारणों की जांच के निर्देश दिए हैं। केंद्रीय स्वास्थ्य मंत्री जगत प्रकाश नड्डा सहित प्रदेश भाजपा अध्यक्ष राजीव बिंदल, नेता प्रतिपक्ष जयराम ठाकुर और सभी भाजपा सांसदों सहित पूर्व मुख्यमंत्री शांता कुमार और प्रेम

कुमार धूमल ने भी इस घटना पर गहरा शोक व्यक्त किया है। इस बीच मुख्यमंत्री ने चंबा जिला में साहू-कीड़ी सड़क मार्ग पर कल रात हुई दुर्घटना में 2 लोगों की मौत पर दुख व्यक्त किया है।

## रेखा वर्मा

भाजपा की राष्ट्रीय उपाध्यक्ष रेखा वर्मा ने कहा है कि एन.डी.ए. सरकार ने ग्रामीण भारत के लिए एक दूरदर्शी व विकासोन्मुखी व्यवस्था लागू की है। उन्होंने हाल ही में संसद द्वारा पारित विकसित भारत गारंटी फॉर रोजगार व आजीविका मिशन ग्रामीण जी राम जी अधिनियम-2025 को भारत को आत्मनिर्भर बनाने की दिशा में ऐतिहासिक कदम बताया है। उन्होंने आज शिमला में पार्टी कार्यालय में इस योजना पर आयोजित प्रदेश स्तरीय कार्यशाला में बतौर मुख्य अतिथि हिस्सा लिया, जबकि प्रदेश भाजपा अध्यक्ष राजीव बिंदल ने कार्यक्रम की अध्यक्षता की। रेखा वर्मा ने कहा कि केंद्र की इस योजना में पहाड़ी राज्यों को 90-10 के अनुपात में बजट खर्च करना होगा। उन्होंने कहा कि जी राम जी योजना में अब सौ दिन के बजाए एक सौ 25 दिन के रोजगार की गारंटी दी गई है।

वी बी जी राम जी, इसमें जो पहले मनरेगा के रूप में काम कर रही थी उसमें बहुत सारी खामियां थी उसको ध्यान में रखते हुए हमारी सरकार ने इसको वी बी जी राम जी योजना के तहत जनता के बीच में भेजने का कार्य किया है। हमारी जो सरकार ने इसमें प्रावधान किया है उसमें 100 दिन को बढ़ाकर 125 दिन का रोजगार देने का निर्णय लिया है। हमने कहा कि 15 दिन में रोजगार नहीं मिलता है तो बेरोजगारी भत्ता देने का कार्य करेंगे। हमारे जो पहाड़ी इलाके हैं उसमें 90रु10का रेशो रखा है कि 10: अगर राज्य की गवर्नमेंट खर्च करती है तो उसके बाद पूरा पैसा केंद्र देगी।

## मुख्य समाचार एक बार फिर

- मुख्यमंत्री सुखविंद्र सिंह सुक्खू ने हिमाचल की आर्थिक स्थिति को सुदृढ़ करने के लिए केंद्र से उदार सहयोग देने का किया आग्रह।
- भारतीय सेना के स्थापना दिवस पर कई कार्यक्रम आयोजित- राज्यपाल शिव प्रताप शुक्ल ने युवाओं से सैनिकों के जीवन से प्रेरणा लेने का किया आह्वान।
- लोक निर्माण मंत्री विक्रमादित्य सिंह ने कहा- अधिकारियों का पूरा सम्मान- जनता के हितों से किसी भी कीमत पर नहीं करेंगे समझौता।
- सिरमौर ज़िला के तलांगना गांव में हुए अग्निकांड में 6 लोगों की जलने से मृत्यु- मृतकों में 3 बच्चों भी शामिल।
- भाजपा की राष्ट्रीय उपाध्यक्ष रेखा वर्मा ने जी राम जी योजना को आत्मनिर्भरता की दिशा में बताया ऐतिहासिक कदम।

-----